

Il-Ħamis

It-Il ġimgħa tas-salterju

V. O Alla, ejja eħlisni.

R. Mulej, fittex għinni.

Glorja. Kif kien mill-bidu. Hallelujah.

INNU

1.

Issa li l-Mulej bagħtilna
dil-ġurnata, għotja tiegħu,
nitolbuh biex jieqaf magħna
u jħarisna f'kull ma nagħmlu.

2.

Jgħinna nrazżnu sewwa lsienna
jekk inħossu x-xewk tal-ħajja;
ma nħallux li l-frugħa taqbad
ħars għajnejna fix-xbiek tagħha.

3.

Jibqgħu nodfa ħsibijietna,
ħielsa mill-bluhat qarrieqa;
it-trażżin fix-xorb u l-ikel
jifti x-xegħla tas-supervja.

4.

Alla jtina l-grazzja ntemmu
dil-ġurnata bil-qdusija,
biex il-lejla b'qalb ferħana
niżzu ħajr lit-tjieba tiegħu.

5.

Glorja lill-Missier, lill-lben,
lill-Ispirtu s-Santu, Alla;
bħalma msebbaħ kien mill-bidu,
hekk jissebbaħ issa w dejjem. Amen.

SALMODIJA

Ant. 1 Qajjem il-qawwa tiegħek, Mulej, u ejja ħa ssalvana.

L-Għid: Jiena d-dielja, intom il-friegħi, hallelujah.

Salm 79 (80)

O Ragħaj ta' Izrael, agħti widen, *
int li tmexxi bħal merħla 'l Gużepi.
Int li qiegħed fuq il-kerubini, *
iddi quddiem Efrajm, Benjamin u Manasse.
Qajjem il-qawwa tiegħek, *
u ejja ħa ssalvana.

Reġġagħna għal li konna, Alla ta' l-eżerċti; *
itfa' fuqna d-dija ta' wiċċek, u nkunu salvi.

Mulej, Alla ta' l-eżerċti, kemm se ddum tinkorla *
minkejja t-talb tal-poplu tiegħek?
Tmajthom il-ħobż magħġun bid-dmugħ, *
sqejthom id-dmugħ bix-xaba'.
Għamilt minna t-tilwim tal-ġirien tagħna, *
l-għedewwa tagħna jiddieħku bina.

Reġġagħna għal li konna, Alla ta' l-eżerċti; *
itfa' fuqna d-dija ta' wiċċek, u nkunu salvi.

Int qlajt dielja mill-Eġittu, *
warrabt il-ġnus biex tħawwel lilha.
Hejjejt l-art għaliha; *
hi xenxlet għeruqha u mliet l-art.
Tgħattew l-għoljiet bid-dell tagħha, *
bħal ċedri kbar iż-żraġen tagħha.
Meddet sal-baħar il-friegħi tagħha, *
sax-xmara ż-żraġen tagħha.

Għaliex, mela, ġarraft il-ħitan tagħha, *
u kull min jgħaddi jqaċċat minnha?
Iħarbatha l-ħanzir selvaġġ, *
il-bhejjem tar-raba' jirgħu fiha. —

Erga' ejja, Alla ta' l-eżerċti; †
ħares mis-sema, u ara, *
u żur 'il din id-dielja.

Ħu ħsieb dak li ħawlet lemintek, *
ir-rimja li int kabbar għalik.
Jinqerdu mal-ħarsa qalila ta' wiċċek *
dawk li tawha n-nar u qaċċtuha.
Ħa tkun idek fuq il-bniedem ta' lemintek, *
fuq il-bniedem li int saħħaħt għalik.
Aħna ma nitbegħdux minnek; *
roddilna l-ħajja, u aħna nsejñu ismek.

Reġġagħna għal li konna, Alla ta' l-eżerċti; *
itfa' fuqna d-dija ta' wiċċek, u nkunu salvi.

Ant. Qajjem il-qawwa tiegħek, Mulej, u ejja ħa ssalvana.

Ant. 2 Il-Mulej għamel ħwejjeġ kbar; ħa jkun dan magħruf min-nies kollha ta' l-art.

L-Għid: Kollkom ferħana, timlew l-ilma mill-għejjun tas-salvazzjoni, hallelujah.

Kantiku (Is 12,1-6)

Inroddlok ħajr, Mulej, għaliex għadabt għaliġa, *
imma l-korla tiegħek reġgħet lura, u int farragħtni.
Ara, Alla hu s-salvazzjoni tiegħi; *
jiena nittama, u ma jkollix m'niex nibża'.
Għax il-qawwa u l-għana tiegħi hu l-Mulej, *
hu s-salvazzjoni tiegħi.

Kollkom ferħana, *
timlew l-ilma mill-għejjun tas-salvazzjoni.
U f'dak il-jum għad tgħidu: *
“Għannu lill-Mulej, sejħu lil ismu
għarrfu lill-ġnus l-għeġubijiet tiegħu, *
xandru li ismu huwa filgħoli.
Għannu lill-Mulej, għax għamel ħwejjeġ kbar; *
ħa jkun dan magħruf min-nies kollha ta' l-art.
Aqbeż bil-ferħ, għanni, int li tgħammar f'Sijon, *
għax kbir hu f'nofsok il-Qaddis ta' Izrael!”

Ant. Il-Mulej għamel ħwejjeġ kbar; ħa jkun dan magħruf min-nies kollha ta' l-art.

Ant.3 Għajtu bil-ferħ lil Alla l-Qawwi ta' Ġakobb.

L-Għid: Il-Mulej temagħna b'qamħ mill-aħjar, hallelujah.

Salm 80 (81)

Għannu bil-ferħ lil Alla, qawwa tagħna, *
għajtu bil-ferħ lil Alla ta' Ġakobb!
Għollu l-leñen ta' l-għana, doqqu t-tnabar, *
doqqu ċ-ċetra ħelwa ma' l-arpa.
Doqqu t-tromba mal-qamar ġdid, *
mal-qamar mimli f'jum il-festa tagħna.

Għax dan hu kmandament għal Izrael, *
din liġi ta' Alla ta' Ġakobb.
Dan l-ordni hu tah lil Ġużeppi, *
huwa u ħiereġ minn art l-Egittu.

Kliem li ma nafux qiegħed nisma': †
“Neħħejtlek it-tagħbija minn fuq dahrek, *
ħlistlek idek mill-irfigħ tal-qoffa.
Fid-dwejjaq sejjaħtli, u jiena ħlistek; †
b'leñen moħbi, bħal f'ragħda, weġibtek; *
ħdejn l-ilma ta' Meribah ġarrabtek.

Ismagħni, poplu tiegħi, ħa nlumek: *
Izrael, mhux li kont tismagħni!
Ma jkollokx alla ieħor f'nofskom, *
tinxteħitx quddiem alla barrani.
Jiena l-Mulej, Alla tiegħek, †

li tellajtek mill-art ta' l-Eġittu; *
ftaħtlek ħalqek u tmajtek.

Iżda l-poplu tiegħi ma semax minni, *
Iżrael ma riedx jaf bija.
Għalhekk tlaqthom għall-ebusija ta' qalbhom, *
biex imxew skond il-fehmiet tagħhom.

Jekk il-poplu tiegħi jisma' minni, *
jekk Iżrael jimxi fi triqati,

minnufih inniżżel l-għedewwa tagħhom, *
idi ndawwar fuq dawk li huma kontriehom.

Dawk li jobogħduhom jersqu jitkaxkru quddiemhom; *
din tkun xortihom għal dejjem.
U lilhom nitmagħhom b'qamħ mill-aħjar, *
inxebbagħhom bl-għasel mill-blat.”

Ant. Għajtu bil-ferħ lil Alla l-Qawwi ta' Ġakobb.

LEZZJONI QASIRA Rum 14,17-19

Is-Saltna ta' Alla m'hijiex ikel u xorb, imma hi ġustizzja u sliem u grazzja fl-
Ispirtu s-Santu. Min jaqdi lil Kristu f'dan, ikun jogħgob lil Alla, u l-bnedmin
ikunu jgibuh. Ħalli nfittxu, mela, dak li jgib is-sliem u dak li jservi għall-
edifikazzjoni ta' xulxin.

RESPONSORJU QASIR

R. Sa minn kmieni filgħodu, * Naħseb fuqek, Mulej. Sa minn.

V. Għax int kont għajjnuna għalija. * Naħseb fuqek, Mulej. Glorja. Sa minn.

Ant. tal-kant. ta' Żakkarija Mulej, għarraf lill-poplu tiegħek bis-salvazzjoni, u
agħtina l-maħfra ta' dnuvietna.

Imbierak il-Mulej, Alla ta' Iżrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imgħoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biza'

tul ħajjitna kollha, *
bil-ġustizzja u l-qdusija quddiemu.

U inti, tfajjel, tissejjaħ profeta ta' l-Għoli; *
għax tmur qabel il-Mulej biex tfejju l-triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.

Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. Amen.

Ant. tal-kant. ta' Żakkarija Mulej, għarraf lill-poplu tiegħek bis-salvazzjoni, u
agħtina l-maħfra ta' dnu biethna.

PREĊI

Imbierak Alla Missierna, li dejjem iħares lil uliedu, u qatt ma jdawwar wiċċu
mit-talb tagħhom. Nitolbuk bl-umiltà u ngħidulu:

Mulej, agħti d-dawl lil għajnejna.

Niżżuk ħajr, Mulej, għax dawwaltna permezz ta' lbnek:

- agħtina l-grazzja li ngawdu d-dawl tiegħu l-ġurnata kollha.

Mulej, ħa jkun l-għerf tiegħek li jmexxina llum:

- zommna fit-triq tal-ħajja l-ġdida.

Imliena bil-qawwa biex, għall-imħabba tiegħek, ikollna l-ħila nissaportu kull ma
jdejjaqna:

- għinna naqduk dejjem b'qalb kbira.

Żommna llum taħt it-tmexxija tiegħek, f'kull ma naħsbu u nħossu u
nagħmlu:

- agħmel li nkunu dixxipli li jobdu l-providenza tiegħek.

Missierna

Talba

Mulej, inti hu d-dawl veru li ħlaqt id-dawl; agħtina, nitolbuk, li aħna naħsbu
sewwa fuq il-ħwejjeġ qaddisa u ngħixu dejjem fid-dawl sabiħ tiegħek. B'lbnek.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Amen.